

ir-Restawr tal-**KNISJA L-QADIMA**

minn Leslie S. Agius

Lejn l-ahhar tas-sittinijiet l-Arċisqof Mikiel Gonzi ghamel vista pastorali f' Birkirkara. Kien żar il-knisja ta' Santa Marija flimkien mal-Prepostu ta' Birkirkara, Mons. Ignatius Psaila, Dun Vincenz Saliba u Abraham Schembri.

Waqf li kien fil-kampnar ihares lejn il-herba ta' tahtu, l-Arċisqof Gonzi stqarr ix-xewqa tieghu li jara l-bidu tar-restawr tal-Knisja. Ftit wara kienu saru żewġ kumitati, wiehed mill-Kapitlu Elenjan u l-iehor mill-Kurja biex jiehdu hsieb ir-restawr. Involvuti hafna fir-restawr kienu Mons. Profs. Vincent Borg u Dun Vincenz Saliba li diġa' kien bena l-knisja ta' San Ġużepp Haddiem. Ta' 47 sena Abraham Schembri daħal għal din l-isfida kbira imbuttat minn żewġ imhabbiet kbar, dik tas-sengħa tal-bini u dik ta' raħal twelidu.

Meta Abraham beda x-xogħol, hu kellu mieghu lil ahwa Mikiel u Ġużeppi Catania u lil Salvu Grima, kollha Karkarizi. Mikiel kien manwal, Salvu lavrant u jagħmel il-lavur. Il-lavur tal-kustilji tista tgħid li kien kollu x-xogħol Abraham. L-istilel tal-knisja u tal-kappelluni saru Ghawdex minn Toni Camilleri tax-Xewkija, u l-istilel hadimhom Lonzu Fenech, Karkariz imlaqqam il-Gwapp. Kien jagħti daqqa t'id sewwa is-sagrigan Ġużeppi.

Il-preparazzjoni għar-restawr tal-Knisja l-Qadima beda nhar it-Tnejn 12 ta' Jannar 1969. Wara l-hajt li kien jiehu fejn illum hemm ir-rixtellu tal-hadid sal-hajt tal-Knisja kien tpoġġa, hafna snin qabel it-tifrik kollu tal-ġebel: biċċiet ta' stilel, mensoli, ġebel tal-kustilji eċċ. L-ewwel li għamlu Abraham u shabu kien li fittxu fost it-tifrik tal-ġebel, hamrija u terrapien, il-biċċiet li setghu jghinu fir-restawr. Instabu partijiet mill-ostja u l-aṅgli ta' madwarha li hemm fis-saqaf tal-Knisja. Minn fuq dawn il-biċċiet Ġanni Bonnici ghamel l-aṅgli li hemm illum. Mario Montebello hadem lil Sant' Elena u l-aṅgli ta' madwarha, u Dun Vincenz Saliba ghamel xi skultura ohra, fosthom l-arma ta' Balaguer.

Wara inqalghet il-filata fejn kienu jingaljaw il-kapitelli ta' l-oqbra, għax qabel fil-Knisja kien isir id-dfin. Inghata x-xahx u wara l-konkos biex jista' jibda ir-restawr. Ix-xogħol fuq l-ewwel hnejja tal-korsija beda fis-7 ta' Ottubru 1969. Din id-data qieghda mnaqqxa fil-maskarun tat-tieqa t-tonda tal-faċċata (fuq in-naħa ta' ġewwa). Il-korsija kollha tlestiet daqs sena u tmien xhur wara u nfethet ufficjalment, is-Sibt 13 ta' Mejju. Qabel ma nfethet il-korsija kien inbena, fl-istess sena, il-hajt diviżorju li kien għalaq il-korsija mill-kumplament tal-knisja biex il-korsija setgħet tintuza bħala knisja. Wara li tlestew il-lunetti kien wasal iż-żmien li jinhadem iċ-ċirku tal-koppla. Dan iċ-ċirku fih 32 mensola imqassmin preċizi madwar iċ-ċirku. Biex inbena dan iċ-ċirku b'mod preċiż, Abraham bena pilastru fiċ-ċentru, u kell għalaq li kien iqieghed kien iqisha ma' dan iċ-ċentru b'rutella ta' l-azzar. Dan hu ċirku preċiż li ffit issib bħalu.

Wara iċ-ċirku tal-koppla beda x-xogħol fuq it-tambur Iżda mbagħad ix-xogħol ta' restawr waqaf minhabba nuqqas ta' ftehim fuq it-twieqi u minhabba aċċident li sofru Abraham. Meta reġa' beda ir-restawr ix-xogħol għamlu il-Gatt Brothers tal-Mosta li żammew lil Abraham bħala konsulent. Issaqqaf it-tambur tal-koppla b'mod proviżorju u fl-Lulju ta' l-1992 nhatt il-hajt tal-korsija u wiehed seta jammira l-knisja fis-sbuhija kollha tagħha.